

سیکھنے سکھانے کے حلقوں کا جدول

(1): مختلف موضوعات پر مختصر بیان: 5 منٹ (2): دُعایاد کرنا: 5 منٹ (3): جائزہ: 5 منٹ۔ کل دورانیہ: 15 منٹ
آج کے سیکھنے سکھانے کے حلقوں میں اولاد کے 3 حقوق (قطاؤل) کے عنوان پر معلومات دی جائیں گی اور فرض نماز کے بعد
کی دعایاد کروائی جائے گی۔ اور آخر میں نیک اعمال کے رسالے سے اجتماعی جائزہ بھی لیا جائے گا۔ اِنْ شَاءَ اللّٰهُ الْكَرِیْمُ!

دُرود شریف کی فضیلت

فرمانِ آخری نبی، رسولِ ہاشمی صلی اللہ علیہ وآلہ وسلم: مجھ پر دُرودِ پاک پڑھنا پلِ صراط پر نور ہے، جو جمعہ کے
دن مجھ پر 80 بار دُرودِ پاک پڑھے اُس کے 80 سال کے گناہ معاف ہو جائیں گے۔⁽¹⁾

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

اولاد کے 3 حقوق (قطاؤل)

آیتِ مبارکہ

اللہ پاک فرماتا ہے:

يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا

ترجمہ: کُنْزُ الْعِزْفَان: اے ایمان والو! اپنی جانوں اور

(پارہ: 28، سورہ تحریم: 6) اپنے گھر والوں کو اس آگ سے بچاؤ۔

یعنی اے ایمان والو! اللہ پاک کی عبادت کر کے، اللہ پاک کے احکامات کی پیروی کر کے خود کو
اور اپنے اہل و عیال کی اچھی تربیت کر کے، اچھے آداب سیکھا کر انہیں جہنم کی آگ سے بچاؤ!...⁽²⁾

①... الترغیب فی فضائل الاعمال، باب مختصر من الصلاة علی رسول اللہ صلی اللہ علیہ وسلم، صفحہ: 14، حدیث: 22۔

②.... تفسیر نور لاء عرفان، پارہ 28، سورہ التحریم، تحت الآیة: 6، صفحہ: 895۔

فرمانِ مصطفیٰ صَلَّی اللہُ عَلَیْہِ وَاٰلِہٖ وَسَلَّم

پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم نے فرمایا:

اَكْرِمُوا اَوْلَادَكُمْ وَاَحْسِنُوا اَدَبَهُمْ

ترجمہ: اپنی اولاد کا اکرام کرو اور انہیں اچھے آداب سکھاؤ۔⁽¹⁾

اولاد کے 3 حقوق

پیارے اسلامی بھائیو! اولاد اللہ پاک کی ایک عظیم نعمت ہے، دین اسلام نے جس طرح والدین کے حقوق ادا کرنے کی تاکید فرمائی ہے، اسی طرح اولاد کے حقوق ادا کرنے کا بھی حکم فرمایا ہے، لہذا بیٹا ہو یا بیٹی اولاد کے والدین پر بہت سے حقوق ہیں۔ جن میں سے 3 حقوق ہم آج سیکھیں گے۔ آئیے سیکھتے ہیں:

پہلا حق: اچھی ماں کا انتخاب

وضاحت: اولاد کا سب سے پہلا حق جو ان کی پیدائش سے بھی پہلے ہے، وہ اپنی اولاد کے لئے اچھی ماں کا انتخاب کرنا ہے کہ بچے کی زندگی میں ماں کی بڑی اہمیت ہے، ماں جتنی اچھی ہوگی، اولاد کی تربیت اتنی ہی اچھی ہوگی کیونکہ علم و تربیت کی ابتدا ماں کی گود سے ہی ہوتی ہے، لہذا نکاح کے لئے اچھی بااخلاق و باکردار خاتون کا انتخاب کرنا اولاد کا پہلا حق ہے۔ نبی کریم صَلَّی اللہُ عَلَیْہِ وَاٰلِہٖ وَسَلَّم نے فرمایا: عورت سے نکاح کرنے میں 4 باتوں کا لحاظ کیا جاتا ہے: (1): مال (2): حسب، نسب (3): خوبصورتی اور (4): دین داری، پھر پیارے آقا، مدینے والے مصطفیٰ صَلَّی اللہُ عَلَیْہِ وَاٰلِہٖ وَسَلَّم نے فرمایا: تم دین داری کو ترجیح دو۔⁽²⁾

①.... سنن ابن ماجہ، کتاب الادب، باب بر الوالد والاحسان الی البنات، صفحہ: 591، حدیث: 3671۔

②.... بخاری، کتاب النکاح، باب الاکفاء فی الدین، صفحہ: 1312، حدیث: 5090۔

دوسرا حق: بچے کے کان میں اذان دینا

وضاحت: پیدائش کے بعد بچے کے کان میں اذان دینا سنت ہے۔⁽¹⁾ پیارے آقا، مکی مدنی مصطفیٰ صَلَّی اللہ علیہ وآلہ وسلم نے ارشاد فرمایا: جس شخص کے ہاں بچہ پیدا ہو اس کے دائیں کان میں اذان اور بائیں کان میں اقامت کہی جائے تو بچہ اُمّ الصّبیان (یعنی مرگی کے مرض (Epilepsy) سے محفوظ رہے گا۔⁽²⁾ امام اہلسنت امام احمد رضا خان رحمۃ اللہ علیہ فرماتے ہیں: بچہ پیدا ہونے کے بعد جو اذان میں دیر کی جاتی ہے، اس سے اکثر مرگی کا مرض ہو جاتا ہے، اگر بچہ کی پیدائش کے بعد پہلا کام یہ کیا جائے کہ نہلا کر بچے کے کان میں اذان و اقامت کہہ دی جائے تو اِنْ شَاءَ اللہ الْکَرِیْم! عمر بھر بلاؤں وغیرہ سے محفوظ رہے گا۔⁽³⁾ بچے کے کان میں اذان ویسے ہی دی جائے جیسے نماز کے لئے دی جاتی ہے، بہتر یہ ہے کہ سیدھے کان میں 4 مرتبہ اذان اور اٹلے کان میں 3 مرتبہ تکبیر کہی جائے۔

تیسرا حق: تحنیک (گھٹی یا گڑتی دینا)

وضاحت: کھجور یا کوئی میٹھی چیز اپنے منہ میں چبا کر بچے کے منہ میں رکھنے کو **تَحْنِیک** کہتے ہیں۔ اس کو **گھٹی یا گڑتی** بھی کہا جاتا ہے۔ تحنیک (گھٹی دینا) سنت ہے۔⁽⁴⁾

تَحْنِیک سے متعلق مدنی پھول: تحنیک (یعنی گھٹی دینے) والا کھجور وغیرہ اپنے منہ میں چبا کر نرم کرے، پھر بچے کے منہ میں ڈال دے۔ آج کل تحنیک (یعنی گھٹی دیتے) وقت کھجور وغیرہ اپنے منہ میں چبائے بغیر بچے کے منہ میں ڈال دی جاتی ہے، یہ تحنیک (یعنی گھٹی دیتے) کا درست طریقہ نہیں۔ تحنیک کسی نیک، صالح پرہیزگار سے کروانا بہتر ہے، اس کی برکتیں نصیب ہوں گیں۔

①.... لمعات التفتیح، کتاب الصيد والذبايح، باب العقیقة، جلد: 7، صفحہ: 220، تحت الحدیث: 4158۔

②.... الجامع الصغیر، صفحہ: 545، حدیث: 9085۔

③.... ملفوظات علیحضرت، صفحہ: 417/418۔

④.... لمعات التفتیح، کتاب الصيد والذبايح، جلد: 7، صفحہ: 164، تحت حدیث: 4080۔

حضرت عائشہ صدیقہ رضی اللہ عنہا سے روایت ہے کہ نبی کریم رؤوف الرحیم صلی اللہ علیہ وآلہ وسلم کی بارگاہ میں بچے لائے جاتے، آپ صلی اللہ علیہ وآلہ وسلم ان کے لیے برکت کی دعا فرماتے اور تحنیک فرماتے۔⁽¹⁾

دوہرائی

آج ہم نے اولاد کے 3 حقوق سیکھے ہیں، ذہن میں بٹھالیجئے: (1): اچھی ماں کا انتخاب (2): بچے کے کان میں اذان دینا (3): تحنیک کرنا (گٹھٹی دینا)۔

سیکھنے سکھانے کے حلقوں میں یاد کروائی جانے والی دعا
فرض نماز کے بعد کی دعا

اللَّهُمَّ أَنْتَ السَّلَامُ وَمِنْكَ السَّلَامُ تَبَارَكْتَ يَا ذَا الْجَلَالِ
وَالْإِكْرَامِ

ترجمہ: اے اللہ! تو سلامتی دینے والا ہے اور تیری ہی طرف سے سلامتی ہے، تو برکت والا ہے اے جلال و بزرگی والے!⁽²⁾

اجتماعی جائزے کا طریقہ (72 نیک اعمال)

یومیہ 56 نیک اعمال:

- (1): اچھی اچھی نیتیں کیں؟ (2): پانچوں نمازیں باجماعت ادا کیں؟ (3): ہر نماز سے قبل نماز کی دعوت دی؟
- (4): رات میں سُورۃ المُلک پڑھ یا سن لی؟ (5): ہر نماز کے بعد آیۃ الکرسی، تسبیح فاطمہ، سُورۃ الاخلاص پڑھی؟ (6): کنز الایمان سے 3 آیات یا صراط الجنان سے 2 صفحات مع ترجمہ و تفسیر پڑھ یا سن لئے؟ (7): شجرے کے اوراد پڑھے؟ (8): 313 بار

① مسلم، کتاب الطہارۃ، باب حکم بول الطفل الرضيع... إلخ، صفحہ: 123، حدیث: 286۔

② مسلم، کتاب المساجد و مواضع الصلاة، باب استحباب الذكر 217، حدیث: 592۔

- دُرود شریف پڑھے؟ (9): آنکھوں کو گناہوں سے بچایا؟ (10): کانوں کو گناہوں سے بچایا؟ (11): فضول نظری سے بچتے ہوئے نگاہیں نیچی رکھیں؟ (12): 12 منٹ مکتبہ المدینہ کی اصلاحی کتاب پڑھی؟ (13): اذان و اقامت کا جواب دیا؟ (14): غصے کا علاج کیا؟ (15): اپنا جائزہ کیا؟ (16): اپنے نگران کی اطاعت کی؟ (17): آپ اور جی کہہ کر بات کی؟ (18): مدرسۃ المدینہ بالغان میں پڑھا، یا پڑھایا؟ (19): عشاء کی جماعت سے دو گھنٹے میں گھر پہنچ گئے؟ (20): 2 گھنٹے دینی کاموں پر صرف کئے؟ (21): فجر کے لئے جگایا؟ (22): دوسروں کے گھروں میں جھانکنے سے بچے؟ (23): گھر درس ہوا؟ (24): مسجد درس دیا یا سنا؟ (25): سنت کے مطابق لباس پہنا؟ (26): زلفیں رکھنے کی سنت پر عمل ہے؟ (27): ایک مشیت داڑھی ہے؟ (28): گناہ ہونے کی صورت میں فوراً توبہ کی؟ (29): سنت کے مطابق کھانا کھایا؟ (30): مسلمانوں کو سلام کیا؟ (31): کچھ نہ کچھ سنتوں پر عمل کیا؟ (32): ظہر کی سنت قبلہ فرض سے پہلے ادا کیں؟ (33): تہجد یا صلوٰۃ اللیل پڑھی؟ (34): اَوَّابِیْنُ یَا اَشْرَاقُ وچاشت پڑھیں؟ (35): عصر یا عشا کی سنت قبلہ پڑھیں؟ (36): 12 دینی کاموں میں سے ایک دینی کام کی ترغیب دلائی؟ (37): دوسروں سے مانگ کر چیزیں تو استعمال نہیں کیں؟ (38): جھوٹ، غیبت اور چغلی سے بچے؟ (39): کچھ نہ کچھ وقت مدنی چینل دیکھا؟ (40): ذاتی دوستی تو نہیں کی؟ (41): وقت پر قرض ادا کر دیا؟ (42): عاجزی کے ایسے الفاظ تو نہیں بولے جن کی تائید دل نہ کرے؟ (43): صفائی اور سلیقہ کا خیال رکھا؟ (44): مسلمانوں کے غیوب کی پردہ پوشی کی؟ (45): بعد فجر تفسیر سننے / سنانے کے حلقے میں شرکت کی؟ (46): کچھ نہ کچھ جائز کام سے پہلے بِسْمِ اللہ پڑھی؟ (47): چوک درس دیا یا سنا؟ (48): والدین اور پیر و مرشد کو ایصالِ ثواب کیا؟ (49): اسراف سے بچے؟ (50): ٹریفک قوانین کی پابندی کی؟ (51): تنظیمی طریقہ کار کے مطابق مسئلہ حل کیا؟ (52): زبان کے گناہوں سے بچے؟ (53): فضول باتوں سے بچے؟ (54): مذاق مسخری، طنز، دل آزاری اور قہقہہ لگانے سے بچے؟ (55): عمامہ شریف باندھا؟ (56): ماں باپ کا آدب کیا؟

قفل مدینہ کا کردگی

✽ لکھ کر گفتگو 12 مرتبہ ✽ اشارے سے گفتگو 12 مرتبہ ✽ نگاہیں گاڑے بغیر گفتگو 12 مرتبہ۔

ہفتہ وار 9 نیک اعمال

- (57): اسلامی بہنوں کے ہفتہ وار اجتماع میں کسی نہ کسی اسلامی بہن کو گھر سے بھیجا؟ (58): ہفتہ وار مدنی مذاکرہ دیکھا یا سنا؟ (59): ہفتہ وار اجتماع میں اول تا آخر شرکت ہوئی؟ (60): یوم تعطیل اعتکاف کیا؟ (61): مریض یا دکھیارے کی عیادت یا غم خواری اور کسی کے انتقال پر تعزیت کی؟ (62): ہفتے میں کسی بھی دن روزہ رکھا؟ (63): ہفتہ وار رسالہ پڑھا یا سنا؟ (64): علاقائی دورہ کیا؟ (65): پہلے آنے والے اور اب نہ آنے والے اسلامی بھائی کو دینی ماحول سے وابستہ کیا؟